

امریکہ میں اسلام پر ایک نئی کتاب

Glimpses of Islam; Past and Present

ادھر کئی سال پہلے مغرب کے معروف دانشور پروفیسر سمٹھ (W.C.) نے اپنے ایک مقامی "تفاقبی مذهب، کہاں اور کیوں؟" میں لکھا تھا: "یہ کہا گیا ہے کہ مستقبل کے مومنین نہ صرف بیسویں صدی کی معروضی کامیابیوں کا مطالعہ کریں گے بلکہ اس صدی کو اس حیثیت سے بھی، بیکھیں گے کہ اس صدی میں پوری بنی نوی انسان پہلی بار ایک (علمی) جماعت کی حیثیت اختیار کر گئی۔"

چنانچہ بیسویں صدی میں نہ صرف دوسرے ادیان اور ثقافتوں سے لوگوں کی وجہ پر میں اضافہ ہوا بلکہ انہوں نے دوسری ثقافتوں اور عقیدوں کی کہانی خود ان ثقافتوں کی زبانی سننا چاہی۔ یہ بات یعنی کسی مذهب کی کہانی اس کی زبانی سننے کی خواہش یقیناً تقابل ادیان کی تاریخ میں ایک اہم اور صحیح قدم تھا۔ چنانچہ ہم نے دیکھا کہ ۱۹۳۶ء میں ڈاکٹر رادہ کرشنا کو آسفورڈ یونیورسٹی میں مشرقی فکر (Eastern Thoughts) کے شعبہ میں پروفیسر مقرر کیا گیا اور میگل یونیورسٹی (McGill University) میں اسلامیات میں ڈاکٹریٹ کی ڈگری کے امیدوار کے لیے مسلم دنیا میں کم از کم دو سالہ قیام ضروری قرار دیا گیا۔ اس تاریخی قدم کی اہمیت کا ذکر کرتے ہوئے پروفیسر موصوف مزید لکھتے ہیں: "یہ پہلا اور بنیادی قدم اس جاودائی سچائی کا اعتراف ہے

۱ The History of Religions, Chicogo, (1954), p.33.

۲ یہاں اس بات کا ذکر کر دل چھپی سے خالی نہ ہو گا کہ پاکستان کی یونیورسٹیوں میں شعبہ اسلامیات میں عربی ادب کا مضمون لازمی نہیں تھا۔ ۱۹۸۲ء میں یونیورسٹی گرانتی کیش، اسلام آباد نے اس موضوع پر ایک اجتہاد کا انتظام کیا، جس میں ملک کی تمام یونیورسٹیوں کے نمائندے (شعبہ اسلامیات) شریک تھے۔ اس اجتہاد میں بالاتفاق طے کیا گیا کہ شعبہ اسلامیات میں عربی زبان لازمی مضمون ہو گا۔ خاکسار نے اس اجتہاد میں اس امر پر افسوس کا اظہار کیا تھا کہ پاکستان شانید پہلا مسلم ملک ہے، جہاں یونیورسٹیوں میں عربی زبان جانے بغیر اسلامیات کے ماہرین جنم لے رہے ہیں۔

ہے جو ہمیشہ (انسانی فکر) کی گرفت میں نہیں آتی۔ واقعہ یہ ہے کہ مذہب کا مطالعہ دراصل انسانوں کا مطالعہ ہے... عقیدہ انسانی زندگی کی کیفیت (Quality) کا نام ہے۔ کیوں کہ سارے مذاہب ہر صبح نئے مذہب کی شکل میں جلوہ گر ہوتے ہیں۔ مذاہب کہیں آسمان میں تو رہتے نہیں... یہ تو انسانوں کے دلوں میں رہتے ہیں۔” (The History of Religions)

مذہب کے بارے میں اس صحت مند نقطہ نظر نے مغرب کے اہل علم کو صحیح راہ پر لگایا اور انہوں نے مشرقی فکر و دانش کے بنیادی سرچشمتوں کی دریافت اور اس کی تبلیغ کے لیے سعی و عمل سے کام لیا۔ جس سے مغربی حلقوں میں پھیلی ہوئی غلط فہمیوں کا کسی حد تک ازالہ ہوا۔

جرمنی کے مشہور مستشرق روڈی پیرٹ (Rudi Paret) اپنے ایک کتاب پر ”جرمنی یونیورسٹیوں میں عربی ادب اور اسلام کا مطالعہ“ (The Study of Arabic and Islam) at German Universities, Wiesbaden, 1968) میں لکھتے ہیں: ”۱۹ ویں صدی کے نصف آخر سے ہم (مستشرقین) عربی ادب اور اسلام کا مطالعہ عرب۔ مسلم دنیا کو کترنابت کرنے کے لیے نہیں کرتے۔ اس کے بعد ہمارا مطالعہ بتاتا ہے کہ ہم اسلام کی روحاںی دنیا سے جس کا ظہور متعدد پیرایوں میں عربی ادب میں ہوا ہے۔ محبت کرتے ہیں۔“ (ص ۳)

چنانچہ ہم دیکھتے ہیں کہ آج مغرب کے اہل علم نے نہ صرف اسلام کے فلسفہ مذہب، اخلاق، قانون اور شعروادب پر لکھا، بلکہ عربی، فارسی کے شعروادب، کلام و تصوف، فقه و قانون اور قرآن و حدیث سے متعلق غیر مطبوعہ قلمی نسخوں کی اشاعت اور ان کے تراجم بھی کیے جس سے مشرق و مغرب کے اہل علم میں نئے تعلقات کا آغاز ہوا۔ اگر موجودہ وقت میں مغرب کی سیاسی انا مسلم دنیا کے بارے میں غلط پروپیگنڈہ کرتی ہے تو اس کے توڑے کے لیے خود انہی کے سنجیدہ اہل علم حقیقت کو واضح کرنے سے گزینہ نہیں کرتے۔ آج فلسطین میں اسرائیل

۱۔ پروفیسر سحمد (W.C.) نے اپنے ایک خط بام خاکسار، مورخ ۲۶ جون ۱۹۶۷ء کو لکھا تھا: ”اس مہینے (جنوری ۱۹۶۷ء) کے اlm ناک واقعات (مقطوبت المقدس) نے ہم سب کو، جو شرقی قریب کی فلاج سے تعلق رکھتے ہیں، اپنی گرفت میں لے لیا ہے۔ تم یقیناً ذاتی طور پر کب میں ہو گے۔ لیکن یقین جائیے کہ عربوں کے بہت سے دوست اس الیہ پر گہری ہمدردی رکھتے ہیں۔“

کے ہاتھوں نصف صدی سے انسانی قدر و اور عربوں کا خون جس بے دردی سے بھایا جا رہا ہے، اس کی ذمہ داری بنیادی طور پر برطانیہ، فرانس اور امریکہ پر عائد ہوتی ہے، جن کے مل پر آج صیہونیت فلسطین میں وہی خوفناک کھیل کھیل رہی ہے، جو ہٹلر نے جرمی میں بے گناہ یہودیوں کے ساتھ کھیلا تھا جس پر مغرب نے ہٹلر کو بجا طور پر مجرم قرار دیا تھا۔ افسوس! آج وہی مغربی طاقتوں خاموشی سے فلسطین میں عرب خون کی ارزانی کا تماشہ کیجئے رہی ہیں اور جب کبھی فلسطینی عوام کے تحفظ کے لیے میں لاکو ای امن فورس کا مطالبہ کیا جاتا ہے، تو یہی طاقتوں اس مطالبة کو ٹھکرایتی ہیں۔

مغربی طاقتوں کا یہ 'سامراجی رویہ' نہ صرف مغرب میں انسانی حقوق سے متعلق انجمنوں کے لیے باعث حرمت ہے بلکہ خود اسرائیل میں حقیقت پند اسرائیلی بھی عربوں کی بے بُی پر تڑپ اٹھے ہیں۔ غرضیکہ مغرب میں آج عربوں اور مسلمانوں کے بارے میں ہمدردی کے جو جذبات پائے جاتے ہیں، اس کا سہرا مغرب اور مشرق کے ان اہل علم کے رہنماء، جو ایک مدت سے اسلام میں رواداری، مذہبی آزادی، معاشرہ میں فکر و نظری آزادی اور امن و آشتی کی اہمیت پر لکھتے رہے ہیں۔ حتیٰ کہ پروفیسر تھامسن (Thomson) نے اپنے ایک خط میں برطانوی وزیر اعظم کو لکھا تھا کہ ۱۸۰۲ء میں جزل لیک نے ولی میں حکومت مغلوں سے نہیں بلکہ مرہنبوں سے چینی تھی، مسلمان مہذب قوم ہیں۔ یہ تھامسن وہی ہیں جن کے خطوط

(The tragic events of this month have overwhelmed all of us concerned with the welfare of the Near East. Surely you personally must have been in distress; you must be assured that many friends of the Arabs have had deep sympathy.)

برطانیہ کے صروف فلسفی برلن رسل (Bertrand Russell) نے کہا تھا: "Justic requires that the first step towards a settlement must be an Israeli withdrawal from all the territories occupied in June, (1967)." (برلن رسل کا پورا بیان، اسلامک ریویو، لندن، فوری ۱۹۷۰ء میں پڑھیے)۔

یہاں یہ بات تاکلی ذکر ہے کہ یہوئی صدی کا صروف جرمی یہودی فلسفی مارشن بور (Martin Buber) (تئیم فلسطین سے پہلے دو قوی ریاست کا تاکلی تھا۔ یعنی یہودی اور عرب مل کر قوی ریاست بنائیں۔ لیکن تئیم کے بعد وہ مشرق قریب کی فیڈریشن کا حायی تھا جس میں اسرائیل کی شریک ہو۔ اسرائیل کے قیام کے بعد اس نے اسرائیل میں جا شدہ عرب پاکندوں کی دوبارہ آبادی کے لئے بڑا کام کیا۔ بے شرہ و فلسطین میں یہودیوں کے حقوق کا درست داعی تھا، لیکن خون خراپ کا قلعہ تاکلی نہیں تھا، جس سے آج اسرائیل کے ہاتھ رکھنے والے ہیں۔ ملاحظہ، Ed. M. Friedman, London, (1957), p. 145.

بانام اقبال علی گڑھ سے چھپ چکے ہیں۔^۱

غرضیکہ غیر مسلم سبھیدہ اہل علم نے اس حقیقت کو تسلیم کیا ہے کہ اسلام نے انسان کی فکری و نمہی آزادی اور انسانی وقار کو بحال کرنے کے لیے تاریخی کردار ادا کیا ہے۔ لیکن یہ بھی ایک حقیقت ہے کہ جب میں الاقوامی سیاسی حالات اور مسلم دنیا کے ارباب جنون کی پیغم کوششوں سے مسلم ممالک آزاد ہوئے تو ”قوی حکومتیں“ غریب عوام کی امتناعوں پر پوری نہ اتریں۔ مسلم عوام (عرب ہوں یا غیر عرب) یہ دیکھ کر حیرت میں ڈوب گئے کہ وہ جس سحر کا بے چینی سے انتظار کر رہے تھے، یہ وہ سحر نہ تھی جس کے لیے انہوں نے قربانیاں دی تھیں۔ چنانچہ قوی حکومتوں اور سیاسی رہنماؤں کی اکثریت اپنے عوام کے لیے سیاسی، قانونی اور معاشری طور پر کچھ نہ کر سکی۔ بلکہ ان کی اکثریت معاشرے میں قانون کی حکمرانی، معاشری خوشحالی اور جمہوری تدریوں کے فروغ میں خود ایک رکاوٹ بن کر رہ گئی۔ اس ناکامی نے نوجوانوں کو مایوسی اور ناامیدی کی تاریکی میں وکھلی دیا۔ یہ نوجوان ایک طرف اپنے سیاسی رہنماؤں سے مایوس ہیں، دوسری طرف مغربی حکومتیں ہیں جو مقامی حکومتوں اور مسلم وسائل کو اپنے سامراجی مفاد کے لیے برابر استعمال کر رہی ہیں۔ جس کی وجہ سے مسلم اور عرب معاشروں کے سیاسی، معاشری اور قانونی مسائل حل نہ ہوئے اور وکھی عوام کو یقین ہو گیا کہ مسرت کہیں ستاروں میں بستی ہوتی ہو لیکن وہ اس دھرتی پر یقیناً نہیں رہتی۔ چنانچہ ایک پروقار زندگی کا تصور ایک خواب بن کر رہ گیا۔ چنانچہ آج مسلم سیاست و معیشت کی پیغم ناکامیوں اور اسرائیل کی حمایت میں مغرب کی معاندانہ روشن سے مایوس ہو کر مسلم عوام کا ان تند و تیز سیاسی نعروں سے متاثر ہونا موجب حیرت نہیں جو نمہب کے نام پر لگائے جا رہے ہیں۔ جسے آج مغرب میں بد و جوہ بنیاد پرستی سے تعبیر کیا جا رہا ہے۔ بر صیر کے علمائے حق نے ان نعروں کو انتہا پسند خوارج کا نیا ظہور قرار دیا تھا۔

اقبال نے گذشتہ صدی کے آغاز میں مسلمانوں کو خبردار کرتے ہوئے کہا تھا: ”ہماری راہ میں جو مشکلات حائل ہیں، مجھے ان کا احساس ہے۔ میں یہاں یہ کہنا چاہتا ہوں کہ اگر

ہم اپنی مشکلات پر قابو نہ پاسکے تو پھر دنیا بہت جلد ہم سے چھکارا حاصل کر لے گی۔ ” چنانچہ وقت آگیا ہے کہ ہم اپنی مسلسل سیاسی ناکامیوں کے بعد سبیدگی سے اپنا محاسبہ کریں کہ آخر آج زمانہ ہمارے ہی درپے آزار کیوں ہے؟ بے شبه ہمارے بعض دانشمندوں اور سیاسی مدبرین نے ہمارے سیاست دانوں کو بار بار حافظ کا یہ شعر یاد دلایا تھا کہ

صححِ دم مرغ چن با گل نو خستہ گفت

ناز کم کن کہ دریں باغ بے تو غلت

یعنی صححِ دم بلبل نے تازہ پھول سے کہا کہ ناز نہ کیجئے، یاد رکھیے کہ اس چن میں تم سے پہلے بہت پھول کھل چکے ہیں۔ لیکن ارباب اقتدار کی انسانیت نے انہیں ایسی سیاست میں الجھایا کہ وہ عقل و دانش کی بات کو سنتا گوارا نہیں کرتے۔ ہماری رائے میں آج ہماری سب سے بڑی کمزوری بصیرت (Vision) اور اخلاقی ذمہ داری سے ہماری محرومی، ہماری نااہلی اور کرپشن ہے۔ سستی، نااہلی اور بد دیانتی نے ہماری فکری، عملی اور اخلاقی صلاحیتوں کو جذب کر لیا ہے۔ چنانچہ آخر آج جہاں اپنے معاشروں کی تغیر نو ضروری ہے، وہاں اپنے پڑوسیوں سے اعجھے تعلقات اور مغربی مکلوں میں پھیلی ہوئی غلط فہمیوں کا ازالہ ہی وقت کا تقاضا ہے جس سے تقابل برتنا ہمارے لیے قطعاً سودمند نہیں۔

جیسا کہ ہم نے پہلے لکھا ہے کہ کسی مذہب کی کہانی اس کی زبانی سننے کی خواہش ہماری فکری زندگی کی تاریخ میں ایک صحت مندرجہ ایت ہے۔ جس سے کثیر ثاقبی معاشرہ انسان کی فکری اور مادی فلاح کے لیے بہتر طور پر کام کر سکتا ہے۔ اس موضوع پر اب تک جو کام ہوا ہے، اسی سلسلے کی ایک نئی کتاب Glimpses of Islam; Past and Present کے نام سے ڈاکٹر خالد دوران اور ڈاکٹر عبد الوہاب کے قلم سے آئی ہے۔ یہ پڑھ کر مسرت ہوئی کہ یہ کتاب ایک یہودی کمیٹی کے صدر جم روڈین (Rabbi Jim Rudin) کی درخواست پر

"I am quite sensible of the difficulties that lie in our way, all that I can say is that if we cannot get over our difficulties, the world will soon get rid of us." (see Speeches, Writings and Statements of Iqbal, ed. L.A. Sherwani)

امریکہ میں بینے والی یہودی جماعت کے لیے لکھی گئی ہے۔ امریکہ میں مقیم کتاب کے فاضل مصنفوں نے بجا طور پر اس درخواست کو ایک چیخ قرار دیا ہے، کیوں کہ اسلام یا مذہب پر ردا یت انداز سے وعظ (Sermon) کہنا تو آسان ہے، لیکن موجودہ وقت میں کسی غیر مسلم جماعت کے لیے جو اپنی ایک فکری اور مذہبی تاریخ رکھتی ہے، سمجھیگی سے لکھنا دوسرا بات ہے۔ یہ کام وہی آدمی کر سکتا ہے جو عہد حاضر کے فکری اور مذہبی رحمات سے نہ صرف آگاہ ہو بلکہ اس کردار سے بھی واقف ہو، جو تاریخ کے شیخ پر اسلام کی اخلاقی اور روحانی تعلیمات نے ادا کیا ہے، نیز وہ عہد حاضر کی مذہبی زبان کو بھی جانتا ہو۔ چنانچہ فاضل ملوثین نے اس چیخ کو قبول کیا اور اس راہ کی مشکلات کا ذکر کرتے ہوئے دیباچہ میں لکھا: ”اسلام ایک نظریہ (Theory) ہے، ایک تاریخ ہے (Islam in history) اور ایک عمل۔ چنانچہ اسلام کے ہر پہلو پر لکھنے کے لیے ایک جلد کافی نہ ہوگی۔ ایسے ہی اسلام پر لکھنے کے لیے اسلوب بیان پر تحقیق و تقدیم کا اتنا بوجہ نہ ڈال دیا جائے کہ قاری کی توجہ موضوع سے ہٹ جائے۔“

غرضیکہ فاضل ملوثین کو اپنی مشکلات، مجبوریوں اور حدود کا پورا پورا احساس ہے۔ چنانچہ انہوں نے کتاب کو تحریکی مسائل کی لمبائی بننے نہیں دیا۔ سبی وجہ ہے کہ انہوں نے کتاب کا نام Glimpses of Islam; Past and Present رکھا اور انہی باتوں کا ذکر کیا جو فہم اسلام کے لیے بنیادی درجہ رکھتی ہیں۔

حالیہ وقت میں عرب معاشرے کے مذہبی رحمات کا ذکر کرتے ہوئے مصنفوں نے لکھا ہے کہ حال ہی میں عربی زبان کے مشہور اخبار اشراق الاؤسٹ میں ایک طویل بحث چلی تھی جس کا عنوان تھا: ”هم کس قسم کا اسلام چاہتے ہیں“ (What Kind of Islam Do We Want) یہ بحث 1998ء میں چند ماہ تک چلتی رہی، جس میں تقریباً سو اہل علم نے حصہ لیا۔ موجودہ کتاب کے ملوثین کا کہنا ہے کہ آج سے تقریباً دس سال پہلے اس قسم کی بحث یا مذاکرہ کا انعقاد مشکل تھا، جس میں پوری آزادی سے زیر بحث موضوع پر لکھا جاتا۔ مصنفوں نے

۱۔ ہمیں کتاب کا اولین ناپ شدہ مسودہ ملا ہے، جس میں صفحوں کے نمبر مسلسل نہیں ہیں، ملے

مزید لکھا کہ اسلام کا تعارف (Introduction) لکھنے سے ہمارا مقصد یہ ہے کہ اس تعارف میں نہ تو تصویر کا ایک ہی رخ پیش کیا جائے (Monolithic Picture) جو حقیقت سے تعلق نہیں رکھتا اور نہ ہی اسلام کی تشریع و تعبیر میں اتنی تغیریں یا تصویریں پیش کی جائیں جن میں قاری الجھ کر رہ جائے۔

مصنفوں نے اسلام پر لکھی جانے والی کتابوں کے ذکر میں مرحوم ڈاکٹر فضل الرحمن کی کتاب "اسلام" کو بیسیوں صدی کے دوسرے حصہ کی اہم کتاب قرار دیا ہے۔ اور ہم اسلام کے لیے اس کتاب کی سفارش کی ہے۔ ہر چند کہ قدامت پسند مسلمانوں کے ایک حلقة نے اس کتاب کو ضرورت سے زیادہ "لبرل" قرار دیا ہے۔ یہاں فضل الرحمن کی ایک دوسری کتاب قرآن کے بنیادی افکار (Major Themes of the Quran) کا ذکر بھی ہونا چاہیے تھا۔ یہ کتاب ان کے پختہ فکر کی تخلیق ہے۔

بے شک ڈاکٹر فضل الرحمن نے اپنی زور دار فلسفیات تحریروں سے مغرب میں اسلام اور مسلمانوں کی بڑی خدمت کی ہے۔ اب تو ان کتابوں کا ملایا، اندو نیشیا میں بھی ترجمہ ہو گیا ہے اور دانش وردوں کی ایک بڑی جماعت ان کی تحریروں سے متاثر ہے۔ صحیح بات یہ ہے کہ فضل الرحمن نے اقبال کی مجتہدانہ روایت کو بڑی کامیابی سے آگے بڑھایا ہے۔ یہاں یہ بات قابل ذکر ہے کہ ڈاکٹر خالد دوران ڈاکٹر فضل الرحمن کے بلا نے پر ادارہ تحقیقات اسلامی، اسلام آباد میں رہ چکے ہیں۔ وہ جرمن، فرنچ، سینیش اور انگریزی زبانوں کے علاوہ عربی اور اردو بڑی روانی سے بولتے ہیں۔ ان کی تحریک زندگی آرام نامی چیز سے واقف نہیں۔ انہیں نہ صرف عربی اور اردو میں اسلامی لٹریچر سے آگاہی ہے، بلکہ وہ عربی اور اردو کی موسیقی اور عوایی روایات سے بھی گہری دلچسپی رکھتے ہیں۔ سوڈان میں شیخ طحمدود کے، جنہوں نے نیمری حکومت کے ہاتھوں زہر کا پیالہ پیا، مددی افکار پر لکھا۔ بعد میں دوسروں نے شیخ موصوف پر علمی کام بھی کیا۔ الغرض خالد دوران ایک سجیدہ اور تحریک مسلم دانش مند ہیں جو برصغیر کی مسلم فکر کی تاریخ

سے آگاہ ہیں۔ دہلی کے معروف انگریزی پرچے: ”عبد جدید میں اسلام“ میں ان کے مقالات کو پسند کیا گیا۔ اس سے پہلے انہوں نے جدید مسلم فکر میں ڈاکٹر احمد امین کی خدمات پر "Ahmad Amin and His Contribution to Modern Muslim Thought"

فضلانہ مقالہ لکھا تھا۔

- حالیہ کتاب کے پہلے باب (پیغمبر علیہ السلام) میں قبل از اسلام جزیرہ العرب کی تاریخ اور آنحضرت ﷺ کی سیرت طیبہ پر (از ولادت تا رحلت) صاف، سلیس اور خوب صورت انگریزی میں لکھا گیا ہے۔ جسے نہ صرف غیر مسلم بلکہ مسلم طلبہ بھی دلچسپی اور ذوق شوق سے پڑھیں گے۔

آنحضرت ﷺ کی سیرت طیبہ بیان کرتے ہوئے فاضل مؤلفین نے آنحضرتؐ کے آخری خطبه الوداع کا پورا ترجمہ کیا ہے جس سے پتہ چلتا ہے کہ مؤلفین موجودہ وقت میں انسانی حقوق سے متعلق نئی نسل کے ذہنی رجحانات کا کس حد تک خیال کرتے ہیں۔ اس تاریخی خطبہ میں آپؐ نے عورتوں کے حقوق، بنی نوع انسان کی مساوات، خدا سرشاری اور حسن عمل کی برتری کا ذکر فرمایا۔ آپؐ نے فرمایا: ”اگر بیویوں پر تمہارے حقوق ہیں، تو تم پر بھی ان کے حقوق ہیں... تمام انسان آدم اور حوا کی اولاد ہیں، کسی عرب کو غیر عرب پر اور کسی غیر عرب کو عرب پر، کسی گورے کو کالے پر اور کسی کالے کو گورے پر کوئی فضیلت یا برتری حاصل نہیں ہے، برتری صرف تقویٰ (خوف خدا) اور حسن عمل کو ہے۔“

آپؐ نے آخری خطبہ میں مزید فرمایا: ”یاد رکو! کہ ایک دن تمہیں خدا کے سامنے جانا اور اپنے کیے کا حساب دینا ہے۔ سو! (دنیا میں) میرے جانے کے بعد سیدھی راہ سے بھٹک نہ جانا۔“ آپؐ نے سننے والوں کو خبردار کرتے ہوئے فرمایا کہ لوگو! میرے بعد کوئی پیغمبر نہیں آئے گا اور نہ ہی کوئی دوسرا دین۔ میں جو کچھ کہہ رہا ہوں، اسے سمجھئے۔ میں اپنے پیچھے دو چیزیں چھوڑے جا رہا ہوں: قرآن اور سنت (اپنانوں)۔ اگر تم نے ان کی پیروی کی تو پھر گمراہ نہیں ہو گے۔ فاضل مؤلفین نے سیرت طیبہ پر لکھتے ہوئے سولہویں صدی کے ایک شامی عالم

کی کتاب: "پیغمبر علیہ السلام کے اجداد اور سیرہ خیر خلقہ" پر اعتماد کیا ہے۔

اس فصل کے بعد دوسرے باب: اسلام سے اسلام تک (From Islam to Islam)

میں بتایا گیا ہے کہ آپ کا دین کوئی نیا دین نہیں تھا۔ یہ وہی سچائی ہے، جس کی تلقین آپ سے پہلے تمام بڑے بڑے پیغمبروں نے کی ہے۔ آپ نے لوگوں کو اور خاص طور پر اہل کتاب (یہود و نصاریٰ) سے فرمایا کہ تم حضرت ابراہیم کی راہ پر چلو، اصل دین وہی ہے۔ جس کا مذہبی فرقہ واریت سے کوئی تعلق نہیں۔ قرآن مجید مذہبی گروہ بندیوں کو بیان کرتے ہوئے کہتا ہے: "اور یہودی کہتے ہیں، یہودی ہو جاؤ، ہدایت پاؤ گے۔ نصاریٰ کہتے ہیں، نصرانی ہو جاؤ، ہدایت پاؤ گے۔ (اے پیغمبر!) تم کہو، نہیں (اللہ کی عالم گیر ہدایت تمہاری ان گروہ بندیوں کی پابند نہیں ہو سکتی) ہدایت کی راہ تو وہی حقیقی راہ ہے، جو ابراہیم کا طریقہ تھا اور یقیناً وہ مشرکوں میں سے نہ تھا۔ (اگرچہ اس کی نسل عرب میں متلاعے شرک ہو گئی۔ (۲: ۱۳۵، ۶۵)

آنحضرت ﷺ کی دعوتِ اسلامی کا مقصد یہودیوں اور نصاریٰ کی طرح ایک نیا مذہبی فرقہ قائم کرنا نہیں تھا۔ بلکہ ان تمام مذہبی گروہوں کو جو دعوت ابراہیم کو مانتے تھے، حضرت ابراہیم کی بنیادی دعوت پر ایک جگہ لانا تھا۔ اس ابراہیمی دعوت کا نام قرآن مجید کی زبان میں اسلام ہے۔ ممکن ہے کہ بعض دوستوں کو یہ بات ایک تینی بات معلوم ہو، جو قرآن مجید کے اسلام کو اسلام کا مترادف سمجھ رہے ہیں، جو آج اپنی چودہ سالہ سیاسی اور عمرانی تاریخ رکھتا ہے۔ بے شبه یہ سیاسی اور تاریخی اسلام بجا طور پر حضرت ابراہیم کی دعوتِ اسلامی کو اپنی بنیاد قرار دیتا ہے۔ لیکن آج جو آدمی خدا کی مشیت کے سامنے اپنا سر جھکا دیتا ہے، سارے پیغمبروں کو مانتا ہے اور اخلاقی زندگی بس رکرتا ہے لیکن مذہبی گروہ بندی سے الگ رہتا ہے۔ کیا اس پر لفظ مسلم یا موسمن کا اطلاق ہو سکتا ہے؟

حضرت یعقوبؑ کی ایک وصیت کا ذکر کرتے ہوئے قرآن نے فرمایا: "پھر کیا تم

۱۔ تفصیل کے لیے دیکھئے: رشید رضا: تفسیر المنار، ج ۱، ص ۲۷۸-۲۷۹ (سورہ ۲: ۲-۳) میز طاحنہ: المuarف، لاہور،

جلالی - دسمبر ۱۹۹۳ء، ادارہ، نوع انسانی کی بہتری کے لیے قوموں کا باہمی تعاون، ص ۲۴-۲۵

اس وقت موجود تھے جب یعقوب کے سرہانے موت آ کھڑی ہوئی تھی اور اس نے اپنی اولاد سے پوچھا تھا، بتلاً میرے بعد تم کس کی عبادت کرو گے؟ انہوں نے جواب میں کہا تھا، ہم اس ایک اللہ کی عبادت کریں گے، جس کی تو نے عبادت کی ہے۔ اور تیرے بزرگوں، ابراہیم، اسماعیل اور اسحاق نے عبادت کی ہے۔ اور ہم خدا کے حکموں کے فرمانبردار ہیں۔ (۱۳۲:۲)

بے شبه انسان ”تمناوس میں الجھایا گیا ہے۔“ جب دین کی صحیح تعلیم نظر سے او جھل ہو جاتی ہے تو پھر ہر ہم ہبھی گروہ عمومی طور پر صرف اپنے آپ ہی کو نجات یافتہ گروہ تصور کرتا ہے۔ قرآن ایسے ہی لوگوں کے بارے میں فرماتا ہے۔ ”(مسلمانو!) نہ تو تمہاری آرزوؤں پر موقوف ہے اور نہ ہی الہل کتاب کی آرزوؤں پر، جو کوئی برائی کرے گا، (خواہ وہ کوئی ہو) ضروری ہے کہ اس کا بدلہ پائے۔ (۲۳:۳)

اس کتاب میں رسول کریم ﷺ کی حیاتِ طیبہ اور قرآن مجید کی آیات کریمہ کی روشنی میں اسلام کی تشریع و تعبیر جس خوب صورت انداز سے کی گئی ہے، اس سے پتہ چلتا ہے کہ اگر ہم فقہ اور علم کلام کی عینک اٹا رکر قرآن مجید اور پیغمبر علیہ السلام کی حیاتِ طیبہ کا مطالعہ کریں تو پھر ہم قرآن مجید کے حسن و جمال اور موسيقی سے صحیح معنی میں لطف انداز ہو سکتے ہیں۔ پکھال نے چ کہا تھا کہ قرآن ایک منفرد سمفونی (Symphony) ہے، جس کی ہر صد اپر انسان پر جذب و مستی طاری ہو جاتی ہے۔

"The Glorious Koran that inimitable of symphony, the very sounds of which move men to tears and ecstasy."

یہی وجہ ہے کہ مؤلفین نے 'اسلام سے اسلام تک' (From islam to Islam) کے باب میں اسلام کی تشریع علم الكلام، سیاست اور تاریخ کی روشنی میں کرنے کی بجائے وہی الہی (قرآن) کی روشنی میں کی ہے۔ پروفیسر سمفونی نے ایک دفعہ کہا تھا: I believe in God: میں خدا پر ایمان رکھتا ہوں۔ اس لیے عربی میں میرے لیے لفظ مومن آئے گا۔ اس پر خاکسار نے ان سے کہا کہ انہیں حزم کا کہنا ہے کہ جو آدمی دل سے اللہ پر ایمان رکھتا ہے، وہ مومن ہے

اور مسلم، خواہ وہ اپنے آپ نصرانی کہے یا یہودی۔^۱

اسلام اور تبیہ اسلام پر اختصار سے لکھنے کے بعد مولفین نے اسلام کے دو بڑے گروہ: اہل السنۃ اور اہل الشیعہ پر لکھا ہے۔ جس میں اس بات کا ذکر بھی کیا گیا ہے کہ بعض شیعہ حضرات کی رائے میں وحی کا نزول دراصل حضرت علیؑ پر ہوتا تھا۔ لیکن جریل حضرت علیؑ سے نہل سکتے تو حضرت محمد ﷺ کی طرف چلے گئے۔ اس قسم کے ”لطیفے“ کا ذکر مناسب نہیں ہے۔ یہ حقیقت ہے کہ اسلام کے یہ دونوں گروہ اپنے سیاسی افکار کے اختلاف کے باوجود اسلام کی بنیادی تعلیمات پر مثلاً توحید، رسالت اور معاد، متفق ہیں۔ اور مستند علمائے شیعہ اس قسم کے افسانوں کو نہیں مانتے۔

اہل شیعہ کے ذکر میں امام شفیعی کا بھی ذکر آیا ہے اور کہا گیا ہے کہ امام شفیعی، مرحوم سید ابوالاعلیٰ مودودی اور مرحوم سید قطب کی تحریروں سے متاثر ہیں۔ یہ ممکن ہے کہ ان دونوں حضرات کی تحریریں حضرت شفیعی کی نظر سے گزری ہوں۔ لیکن یہ کہنا کہ انہوں نے اپنی تحریک میں ان دونوں سے رہنمائی حاصل کی ہے، غور طلب مسئلہ ہے۔

یہ سویں صدی کے حوالے سے حضرت شفیعی اور دوسرے شیعہ مفکرین پر لکھتا وقت کا تقاضہ ہے، جسے یہاں پورا کیا گیا ہے۔ لیکن شفیعی انقلاب نے ایران کو کیا دیا؟ یہ ایک خالص سیاسی مسئلہ ہے جس کے بارے میں کتاب میں کہا گیا ہے کہ شاہ ایران کے خلاف حضرت شفیعی نے جو تحریک چلائی، مغرب نے اس کی حمایت کی۔ کیوں کہ وہ چاہتا تھا کہ شفیعی کی آمد سے ایران میں صفتی عمل روک جائے، جسے شاہ نے شروع کر رکھا تھا۔ یہاں اس بات کا ذکر بے جا نہ ہو گا کہ شاہ کے سب سے بڑے حریف مرحوم ڈاکٹر محمد مصدق نے ایرانی عدالت میں کہا تھا کہ ایران کی مذہبی جماعتوں کو برطانیہ اپنے مفاد میں استعمال کرتا تھا، چنانچہ ڈاکٹر خالد دوران کا یہ تبصرہ یقیناً وزن رکھتا ہے کہ مغرب نے شاہ کی بندگی کو کیوں ٹھکرایا؟ فاضل مصنفوں نے

۱۔ مکمل: طبقات الشافعیۃ الکبری، ج ۱، ص ۳۲۔ من آمن بالله بمعرفة قلبه فهو مؤمن وان اظهر النصرانيه او اليهودية۔

دوسری فصل: 'جہاد اور جہاد از م' میں مصر میں کام کرنے والی انتہا پسند مذہبی جماعتوں کے بارے میں تفصیل سے لکھا ہے کہ انہوں نے تشدد اور نفرت کی پالیسی کو اختیار کر کے نہ صرف مصری شہریوں کا بلکہ غیر ملکی سیاحوں کا بھی خون بھایا ہے۔ انہوں نے امام بن لادن کی 'جہادی' پالیسیوں کا بھی تفصیل سے ذکر کیا ہے، جس سے بعض اوقات قاری یہ محسوس کرتا ہے کہ وہ ایک سیاسی کتاب پڑھ رہا ہے، جہاں مذہب ترکیہ نفس، اخلاقی تعلیم و تربیت اور بلند قدروں کا نام نہیں ہے، بلکہ سیاست کا آئندہ کارہ ہے، جو خدا خونی اور امن و آشنا کی راہ کو ترک کر کے اپنے حریف کو زیر کرنے کے لیے ان غیر اخلاقی وسائل کو اختیار کر سکتا ہے جو حصول مقاصد کے لیے ضروری ہیں۔ یاد رہے یہ راہ ارباب صدق و صفا کی راہ نہیں ہے۔ قرآن نے ہمیں بتایا ہے کہ ارباب صدق اپنے حسن عمل سے اپنی منزل تک پہنچے ہیں۔ قرآن نے حضرت یوسفؑ کی راہ میں آنے والی پے بہ پے آزمائشوں اور مصائب کا ذکر کیا ہے اور بتایا ہے کہ آپ نے کس طرح صبر و تحمل اور حسن عمل سے اپنی مشکلات پر قابو پایا۔ ابوالکلام آزاد نے حضرت یوسفؑ کی سرگزشت بیان کرنے کے بعد لکھا ہے: 'تم جب چاہو، اپنے حسن عمل کی قوت سے ہر طرح کے کرشمے اور اچھنے پیدا کر سکتے ہو۔ لیکن مشکل یہ ہے کہ تم چاہتے ہی نہیں۔ اور اسی لیے قانون عمل کے کرشمے تم پر کھلتے بھی نہیں۔ دنیا میں یوسف کی سرگزشت ایک ہی مرتبہ گزری۔ لیکن یوسف کے حسن عمل کی سرگزشت ایک ہی مرتبہ کے لیے نہ تھی۔ بلاشبہ مصر کا بازار اب باقی نہیں رہا۔ لیکن دنیا کا بازار کس نے بلند کیا ہے؟ آج بھی جس کا جی چاہے شاہ یوسفیت پیدا کر کے دیکھ لے۔ دنیا کے تختِ عظمت و جلال اس کا استقبال کرتے ہیں یا نہیں۔' (ترجمان القرآن، ج ۲، سورہ یوسف) ابوالکلام نے ٹھیک کہا تھا کہ 'دنیا کا بازار کس نے بند کیا ہے؟ آج نیلس منڈی لانے ستائیں سالہ قید تھائی کا شے اور پر امن جدوجہد سے جس طرح جنوبی افریقہ میں سفید فام قوم کے پانچ سو سالہ سیاسی پندرار کے ہتوں کو توڑا ہے، وہ عہد حاضر میں افریقی تاریخ کا ایک قابل تقلید تاریخی کارنامہ ہے۔ ہم نے بار بار لکھا ہے کہ اہل پاکستان اپنے فکری اور اخلاقی بجران پر قابو پا کر اور پر امن سیاسی جدوجہد ہی سے اپنے روشن مستقبل کی طرف بڑھ سکتے

ہیں۔ ہماری رائے میں اقبال و جناح کی بھی راہ تھی، جو آج ہماری نظروں سے اوچھل ہو گئی ہے۔

القصہ ہماری رائے میں جہاد ازام سے متعلق مذہبی سیاست پر بحث ضرورت سے زیادہ بھی ہو گئی ہے۔ جس سے کتاب کا بنیادی مقصد نظر سے اوچھل ہو گیا ہے اور کچھ تجنب نہیں کہ قاری تشدید پسند مذہبی سیاست سے آتا کر کتاب کو ہی پھینک دے۔

کتاب کی فصل دوئم: 'اسلام اور اسلام ازم' میں مسلم ممالک میں کام کرنے والی سیاسی جماعتوں کے افکار و عادی پر تبصرہ ہے، جس میں کہا گیا ہے کہ حضرت خمیس سے متاثر ہو کر کام کرنے والی مسلم سیاسی جماعتوں کا دعویٰ ہے کہ عالمی شیخ سے اشتراکیوں (سویت یونین) کو پیچھے دھکیل دینے کے بعد اب دنیائے سیاست میں واشنگٹن-ماسکو آواز کی بجائے واشنگٹن-طہران کی صدائیں گی۔ چنانچہ آج یہ اسلامی تحریکیں اپنے آپ کو کمیونزم کی جانشیں تصور کرتی ہیں، ان کے خیال میں اب مغرب کا تصادم سیاسی اسلام سے ہو گا۔ چنانچہ لندن میں مرحوم کلیم صدیقی نے 'مسلم پارلیمنٹ' کی آواز بلند کی اور کہا کہ یہ 'پارلیمنٹ' برطانیہ میں بننے والے میں لاکھ مسلمانوں کی نمائندہ ہے، وہ شعوری یا لاشعوری طور پر مسلم پارلیمنٹ کو برٹش پارلیمنٹ کا حریف گردانے تھے۔ لیکن ساتھ ہی ساتھ یہ بھی کہتے تھے کہ ان کی تخلیق کردہ 'مسلم مجلس، پر مسلم پارلیمنٹ کا لیلیل ان کے حریفوں نے لگایا ہے۔'

مغرب میں سیاسی اسلام کے جھنڈے تسلیم جماعتوں کی سرگرمیوں اور بلند باگ دعوؤں کو دیکھ کر بعض اعتدال پسند مسلمانوں نے اس اندیشہ کا اظہار کیا ہے کہ احسان برتری سے محور انتہا پسند مسلم جماعتیں مغرب میں بننے والے امن اور اعتدال پسند مسلمانوں کے لیے ایک نیافتنہ کھڑا کریں گی۔

اسلام کے بنیادی مآخذ میں قرآن مجید کا ذکر کرتے ہوئے، فاضل مؤلفین نے لکھا

۱۔ اس بات کا اغلوار ہم برگ (جرمنی) میں ترک مسلمانوں کی بیعت کے رہنمایانٹ اوزل (Bulent Ozyol) نے کیا ہے۔ ص ۳۸ (اسلام اور اسلام ازم)

ہے: ”قرآن مجید خدائی کلام ہے، جو حضرت جبریل کی وساطت سے آنحضرت صلی اللہ علیہ وسلم پر نازل ہوا۔ یہ دراصل خدا اور انسانیت کے درمیان ایک مقدس مکالمہ ہے۔ زندگی کو زندگی بنانے کے لیے ضروری ہے کہ ایک مسلمان کی زندگی اس مقدس کتاب کے ساتھے میں داخل جائے، جس کا ایک ایک لفظ اپنے اندر معانی کی دنیا رکھتا ہے۔ چنانچہ اس کتاب کا کوئی لفظ زائد یا بے معنی نہیں ہے۔ قرآن کے معانی کو سمجھنے کے لیے ضروری ہے کہ پڑھنے والا ان معنوی تجربات کا ایک حصہ بن جائے جن سے حامل قرآن آنحضرت ﷺ نے گزرے ہیں۔ چنانچہ کلام الہی کو اپنے اندر جذب کرنے اور اس کی تفہیم کے لیے ایک مسلمان کو یہ شعور اجاگر کرنا ہو گا کہ قرآن براہ راست اس سے ہم کلام ہے اور زندگی کے ہر موضع پر اٹھنے والے سوالات کا جواب دے رہا ہے۔“

حقیقت یہ ہے کہ قرآن نہیں سے متعلق ڈاکٹر دوران اور عبدالوہاب کے حسن بیان سے قلب و نظر کو ایک سکون ملا کر ابھی تک ایسے لوگ موجود ہیں جو اس حقیقت سے آگاہ ہیں کہ قرآن نہیں بیضاوی و بغوی کی ورق گردانی سے نہیں... اس کے لیے تو جبریل عشق کے فیضان اور دلی در دمند کے الہام کی ضرورت ہے۔“ خود قرآن مجید نے اپنے بارے میں فرمایا ہے کہ ”لَيَسْمِهِ الْمُطَهَّرُونَ“ (سورہ الواقعہ) یعنی ”پاکیزہ روئین ہی قرآن کے معانی کا ادراک کر سکتی ہیں۔“

اقبال نے چیک کہا ہے:

تیرے ضمیر پہ جب تک نہ ہو نزولی کتاب
گرہ کشا ہے نہ رازی نہ صاحب کشاف

قرآن مجید کے انگریزی ترجم میں مؤلفین نے چودہری محمد ظفر اللہ خان کا بھی ذکر کیا ہے، ایسے ہی انہوں نے پروفیسر اے۔ جی۔ آر بری کے شہرہ آفاق انگریزی ترجمہ قرآن کا بھی بجا طور پر ذکر کیا ہے۔ بے شے چودہری محمد ظفر اللہ اپنے پیشے میں بری مہارت رکھتے ہیں۔ وہ نہ صرف پاکستان کے پہلے وزیر خارجہ رہے، بلکہ عالمی عدالت کا ممبر بننے کا شرف بھی انہیں

حاصل ہے۔ لیکن ان کے انگریزی ترجمہ میں کوئی انوکھی یا امتیازی پات نہیں ہے نہ ہی انہوں نے بھی 'سکالرز' کے قبلے سے اپنا رشتہ جوڑا ہے۔ اس لیے اگر چوہدری صاحب کے انگریزی ترجمہ قرآن کی بجائے مستند سکالرز مثلاً محمد اسد کا ترجمہ و تفسیر^۱ The Message of the Quran، روڈی پیرٹ کا جرمن ترجمہ اور ابوالکلام آزاد کی معروف تفسیر ترجمان القرآن (انگریزی ترجمہ از ڈاکٹر عبداللطیف) کا ذکر آ جاتا، تو زیادہ مناسب ہوتا۔ ترجمان القرآن کو K.Cragg نے اپنی کتاب The Pen and Faith (London, 1985) میں بیسویں صدی کی معروف ترین کتابوں میں شمار کیا ہے۔ عبد اللہ یوسف علی کا ترجمہ بھی بڑا مقبول ہے۔ ہم یہاں کتاب کے ایک دوسرے باب "شریعہ اور تصوف" پر بھی لکھنا چاہتے تھے۔ لیکن 'العارف' کی نگہ دامنی اجازت نہیں دیتی۔ اس لیے نہایت ہی اختصار سے یہ کہے بغیر نہیں رہ سکتے کہ شریعت پر عہد حاضر کے اسلام پسندوں کے افکار پر لکھنے سے پہلے یہ لکھنا ضروری ہے:

- ۱)۔ علمائے سلف کے ہاں شریعت کا اطلاق مسلمانوں پر ہوتا ہے۔ غیر مسلمانوں پر نہیں۔
- ۲)۔ ہر عہد اپنے ساتھ نئے مسائل لاتا ہے۔ اس لیے اجتہاد کا عمل جاری و ساری رہنا چاہیے۔ چنانچہ عدل و انصاف کے قیام کے لیے جو بھی قدم اٹھایا جائے گا، وہ دین ہی کا حصہ شمار ہو گا۔ الطرق الحکمیہ میں ابن قیم نے لکھا ہے:

"فَإِنْ طَرِيقَ اسْتَخْرَجَ بِهَا الْعَدْلُ وَالْقَسْطُ، فَهِيَ مِنَ الدِّينِ، لَيْسَ مُخَالَفَةً لَهُ" یعنی عدل و انصاف کی طرف جانے والی راہ دین ہی کا حصہ شمار ہو گی۔ میہنی وجہ ہے کہ اقبال نے نئے وقت کے جلو میں آنے والے مسائل کو سمجھانے کے لیے لکھا تھا: 'قرآن کی تعلیمات کر زندگی تخلیقی ترقی کا ایک عمل ہے۔ اس بات کو ضروری قرار دیتی ہے کہ ہر نسل کو جو اپنے پیش روؤں کے کام سے برابر ہنمائی حاصل کرتی ہے، اس بات کی اجازت ہونی چاہیے

^۱ محمد اسد کے ترجمہ و تفسیر پر اسلام کو اثری لندن، ستمبر ۱۹۶۸ء میں خاکسار کا ایک تفصیلی تبرہ شائع ہوا تھا، جس پر مردوم نے ۱۹۷۹ء کو خاکسار کے نام ایک خط بھی لکھا تھا۔

کہ وہ اپنے مسائل کو خود ہی حل کر لے۔“

افسوس! کہ علمائے جمود نے شریعت کو بے قول ابن قیم اس مقام پر لاکھڑا کیا ہے، جہاں وہ بندوں کے مفاد کا تحفظ نہیں کر پاتی... نیز علماء نے اور اک حقیقت کی راہوں کو یہ کہہ کر خود ہی اپنے آپ پر بند کر رکھا ہے کہ یہ قواعد شرع کے خلاف ہیں۔“

یہ تو تھی تیرھویں صدی میں علمائے جامد کے بارے میں ابن قیم کی رائے، لیکن انہیوں صدی میں شیخ رشید رضا نے لکھا کہ مصر میں جب اسماعیل پاشا نے علمائے ازہر سے درخواست کی کہ وہ جدید انداز میں شرعی احکام کو مدون کریں تو علمائے ازہر نے اس درخواست کو یہ کہہ کر مسترد کر دیا کہ ایسا کرنا بدعت ہے اور سلف کے طریق کار کے خلاف۔ چنانچہ اسماعیل پاشا نے علماء سے مایوس ہو کر پولین کوڈ کا عربی میں ترجمہ کر لایا اور نافذ کر دیا۔^۱

افسوس! شریعت کی تفہیم و تفہید کے بارے میں علمائے جامد نے جو ٹھوکریں کھائیں، عہد حاضر میں سیاسی اسلام پسندوں نے ان سے کہیں زیادہ غلطیوں کا ارتکاب کیا۔ چنانچہ علمائے سلف کے طریق کار اور اجتہادی روایات سے ہٹ کر سوڈان میں نمیری حکومت نے نہ صرف شریعت کی تعبیر و تشریع میں غلطی کی بلکہ اس کے نفاذ میں ٹھوکر پر ٹھوکر کھائی، جس کے نتیجے میں جنوبی اور شمالی سوڈان میں خونی تصاصم جاری رہا۔ نمیری حکومت کے بعد صادق محمدی نے نمیری کی جاری کردہ 'شرعی اصلاحات' کو معطل کر دیا۔ یہی الیہ پاکستان میں جزل ضیاء الحق کی حکومت اور اس کے حامیوں کے ہاتھوں دہرا لیا گیا۔ چنانچہ شریعت کے نام پر خلاف شرع قدم اٹھائے گئے۔ ۱۹۶۱ء کے عالمی قوانین میں ترمیم کی گئی، حدود آرڈیننس جاری کیا گیا، جس سے خواتین کو مشکلات کا سامنا کرنا پڑا اور آج تک کر رہی ہیں۔ اور شریعت اسلامیہ جو نام ہے سرپاً عدل و انصاف کا اور اخلاقی شور کا، طالع آزمایا سیاست دانوں اور اپنے ہی نادان دوستوں کے

^۱ "The teaching of the Quran that life is a process of progressive creation, necessitates that each generation guided by the work of its predecessors, should be permitted to solve its own problems." (Reconstruction of Religious Thoughts in Islam, P.134)

ہاتھ میں بازیچہ اطفال بن کر رہ گئی اور مخلوق خدا کو انصاف نہ ملا۔ چنانچہ اس باب میں شریعت کی کلائیکی تعریف، اس کا بنیادی مقصد (عدل و انصاف کا قیام) اور اجتہاد کے مختصر تعارف کے بعد اختصار سے دور حاضر کے سیاسی اسلام پسندوں کی فکری ثولیدگی کا ذکر آنا چاہیے۔ یہ فکری ثولیدگی ہی ہے کہ علم کو اسلامی بنانے کا نعروہ لگایا گیا "Islamization of Knowledge" حالانکہ قرآن و حدیث میں لفظ "علم" آیا ہے۔ آخر میں خاکسارہ دول سے فاضل مؤلفین کو مبارک باد پیش کرتا ہے کہ انہوں نے بہت ہی سوچ بچارا اور محنت سے کتاب کا مسودہ تیار کیا۔ جس میں انکار اور طرز بیان کی صفائی اور خوب صورتی قابل تحسین ہے۔ عرفی نے سچ کہا تھا: "اللہ کے بھیکوئی عارف یا زاہد بیان نہ کر سکا، حیرت اس بات پر ہے کہ میکدے میں بیٹھنے والے نے یہ راز کہاں سے سن لیا؟" ہاں! اگر کتاب کو آخری شکل دینے سے پہلے فاضل مؤلفین ایک بار پھر مسودے کو اپنی تحلیقی تقدیم و تحقیق کے عمل سے گزرنے کی اجازت دیں تو مزید کافی چھانت کے بعد کتاب کا چہرہ اور دمک اٹھے گا اور نہ صرف امریکہ میں بلکہ مسلم دنیا میں اس قیمتی کتاب کا خیر مقدم کیا جائے گا۔

افسوس! کتاب پر تبصرہ لمبا ہو گیا، لیکن جوبات کہنا چاہتا تھا، وہ کہہ نہیں پایا:

زبانِ زُطْقِ فَرْوَانَدِ وَ رَازِ مَنْ باقيَتْ
بضاعَتْ خَنْ آخْرَشَدِ وَ خَنْ باقيَتْ

رشید احمد (جاندھری)